

मोदी सरकार के 12 वर्षों की विकास यात्रा की ब्यावर में प्रदर्शनी लगाई

सांसद महिमा कुमारी मेवाड़ ने "12 साल विश्वास के, विकास के, जनकल्याण के" प्रदर्शनी का फीता काटकर शुभारंभ किया

जयपुर/ब्यावर। केंद्र सरकार के सफलतापूर्वक 12 वर्ष पूर्ण होने के उपलक्ष्य में ब्यावर जिला मुख्यालय पर आयोजित प्रदर्शनी "12 साल विश्वास के, विकास के, जनकल्याण के" का राजसमंद सांसद महिमा कुमारी मेवाड़ ने शुक्रवार को शुभारंभ फीता काटकर किया।

कलैक्ट्रेट में आयोजित हो रही इस तीन दिवसीय प्रदर्शनी में केंद्र एवं राज्य सरकार द्वारा संचालित विभिन्न जन कल्याणकारी योजनाओं, नवाचारों, अभियानों तथा विकास कार्यों को फोटो पैनलों एवं प्रदर्श सामग्री के माध्यम से प्रदर्शित किया गया है। प्रदर्शनी का उद्देश्य आमजन को सरकार की योजनाओं एवं उपलब्धियों से अवगत कराना है। महिमा कुमारी मेवाड़ ने प्रदर्शनी का अवलोकन करते हुए कहा कि पिछले 12 वर्षों में देश ने विकास, सुशासन और जनकल्याण के क्षेत्र में अनेक ऐतिहासिक उपलब्धियां हासिल की हैं। सरकार की योजनाओं का लाभ समाज के अंतिम व्यक्ति तक पहुंचाने के उद्देश्य से निरंतर कार्य किया जा रहा है। प्रधानमंत्री नरेन्द्र मोदी के चलते



कलैक्ट्रेट में आयोजित हो रही प्रदर्शनी का सांसद महिमा कुमारी मेवाड़ ने अवलोकन किया।

आज भारत विश्व में बड़ी शक्ति के रूप में उभरा है, दुनिया में देश का मान-सम्मान बढ़ा है। उन्होंने कहा कि इस प्रकार की प्रदर्शनी आमजन को योजनाओं एवं सरकारी उपलब्धियों से अवगत कराने का प्रभावी माध्यम है। उन्होंने अधिकारियों को योजनाओं की जानकारी अधिक से अधिक लोगों तक पहुंचाकर प्रत्येक पात्र व्यक्ति को

योजनाओं का लाभ दिलाने में सक्रिय भूमिका निभाने के निर्देश दिए। ब्यावर विधायक शंकर सिंह रावत ने कहा कि प्रदर्शनी आमजन को सरकार की योजनाओं और उपलब्धियों की जानकारी देने का प्रभावी माध्यम है। उन्होंने नागरिकों से इसका अधिकाधिक अवलोकन करने की अपील की। मसूदा विधायक वीरेंद्र सिंह

कानावत ने कहा कि केंद्र सरकार के 12 वर्ष सेवा, सुशासन और गरीब कल्याण को समर्पित रहे हैं। यह प्रदर्शनी देश की विकास यात्रा को दर्शाती है। जिला कलेक्टर कमल राम मीना ने कहा कि प्रदर्शनी का उद्देश्य केंद्र एवं राज्य सरकार की जनकल्याणकारी योजनाओं, विकास कार्यों एवं नवाचारों की जानकारी आमजन तक प्रभावी रूप

12 वर्षों में देश ने विकास, सुशासन और जनकल्याण के क्षेत्र में अनेक उपलब्धियां हासिल की हैं : सांसद महिमा कुमारी

से पहुंचाना है। प्रदर्शनी रविवार तक आमजन के लिए नि:शुल्क अवलोकन हेतु खुली रहेगी।

इस अवसर पर जिला पुलिस अधीक्षक रतन सिंह, अतिरिक्त जिला कलेक्टर मुख्य कार्यकारी अधिकारी डॉ. गोपाल लाल मीणा, जिला जनसंपर्क अधिकारी महिपाल सिंह सहित विभिन्न विभागों के जिला स्तरीय अधिकारी, जन प्रतिनिधि, सामाजिक कार्यकर्ता एवं बड़ी संख्या में आमजन उपस्थित रहे। प्रदर्शनी के उद्घाटन के पश्चात सांसद महिमा कुमारी मेवाड़ ने मीडिया प्रतिनिधियों से संवाद किया तथा केंद्र एवं राज्य सरकार की उपलब्धियों पर जानकारी दी।

जोधपुर में बदमाशों ने अपहरण कर कबड्डी प्लेयर की हत्या की

जोधपुर, (कासं)। एक युवक की लाठी-डंडे और सरियों से पीट-पीटकर हत्या कर दी गई। स्कॉर्पियो से पाली-जाते समय युवक को करीब 20-25 बदमाशों ने किडनैप कर मार डाला। घटना गुरुवार रात की है। मृतक कबड्डी का स्टेट लेवल का प्लेयर था और अभी पीटीआई भर्ती की तैयारी कर रहा था।

जानकारी के अनुसार कापरडा क्षेत्र के रावर गांव निवासी मनोज गुरुवार रात करीब आठ बजे आठ लाख रूपए लेकर पाली जाने के लिए निकला था। वहां से उसे वाहन खरीदना था। स्कॉर्पियो से जा रहे मनोज के साथ गांव के दो लोग और भी थे। वे पाली जिले के शिवपुर थाना क्षेत्र में पहुंचे थे, जहां उसे चार-पांच गाड़ियों में सवार होकर आए 20-25 बदमाशों ने रोक लिया। बदमाशों ने मनोज को स्कॉर्पियो से उतारकर खुद

- युवक मनोज स्कॉर्पियो से आठ लाख रूपए लेकर पाली जाने के लिए निकला था, वहां से उसे वाहन खरीदना था, दो जाने भी साथ थे
- पाली जिले के शिवपुरा थाना क्षेत्र में चार-पांच गाड़ियों में सवार होकर आए 20-25 बदमाशों ने वाददात अंजाम दी

की गाड़ी में बैठा लिया। मनोज के साथ गए दोनों लोग स्कॉर्पियो से उतरकर भाग गए। बदमाशों ने मनोज का किडनैप कर उसके साथ लाठी-डंडों और सरियों से मारपीट की। हमले में मनोज के सिर, दोनों हाथ और दोनों पैरों में गंभीर चोटें आईं। मारपीट के बाद आरोपी उसे लांबा गांव के पास छोड़कर फरार हो गए। बाद में लांबा गांव के कुछ लोगों ने परिजनों को घटना की सूचना दी, जिसके बाद

परिजन मौके पर पहुंचे। उनको मनोज बेहोशी की हालत में पड़ा मिला था। उसे वहां से मथुरादास माथुर हॉस्पिटल लेकर आए, जहां डॉक्टरों ने उसे मृत घोषित कर दिया। उसकी मौत के बाद मनोज के परिजन और गांव के लोगों ने एमडीएम हॉस्पिटल की मोर्चरी के बाहर धरना दे दिया। उनकी आरोपियों की गिरफ्तारी की मांग है। वहीं पाली जिले के शिवपुरा थाने में रिपोर्ट दर्ज कराई है।

वरिष्ठ अध्यापक भर्ती परीक्षा 2025 के लिये सूचना जारी

अजमेर, (निसं)। राजस्थान लोक सेवा आयोग (आरपीएससी) द्वारा आयोजित की जाने वाली वरिष्ठ अध्यापक (माध्यमिक शिक्षा विभाग) प्रतियोगी परीक्षा-2025 के संबंध में महत्वपूर्ण सूचना जारी की गई है। आयोग ने स्पष्ट किया है कि अब अभ्यर्थियों को अपने ऑनलाइन आवेदन पत्र में संशोधन या आवेदन वापस लेने (विथड्रॉल) का कोई अवसर नहीं दिया जाएगा।

आयोग द्वारा यह परीक्षा 12 जुलाई से 18 जुलाई 2026 तक आयोजित की जानी है। आयोग के अनुसार कुछ अभ्यर्थियों द्वारा पात्रता संबंधी विभिन्न कारणों का हवाला देते हुए आवेदन पत्र वापस लेने के लिए ऑनलाइन और ऑफलाइन अभ्यावेदन भेजे जा रहे हैं। आयोग ने बताया कि भर्ती विज्ञापन में पहले ही स्पष्ट किया गया था कि जिन अभ्यर्थियों के पास आवश्यक शैक्षणिक

योग्यता, अनुभव या आयु संबंधी पात्रता नहीं है, वे निर्धारित अवधि में अपना आवेदन वापस ले सकते हैं। इसके अलावा 5 मई 2026 को जारी प्रेस नोट के माध्यम से अभ्यर्थियों को आवेदन पत्र में संशोधन और आवेदन वापस लेने का अवसर भी प्रदान किया गया था। अब परीक्षा की सभी तैयारियां पूरी हो चुकी हैं तथा संशोधन और आवेदन प्रत्याहार के लिए पर्याप्त समय दिया जा चुका है।

पुष्कर सरोवर में युवक और युवती के शव मिले

पुष्कर, (निसं)। पुष्कर में शुक्रवार सुबह उस समय हड़कंप मच गया, जब पवित्र पुष्कर सरोवर के गुर्जर घाट के निकट एक युवक और एक युवती के शव पानी में तैरते हुए दिखाई दिए। घटना की सूचना मिलते ही पुष्कर थाना पुलिस मौके पर पहुंची और स्थानीय लोगों की सहायता से दोनों शवों को सरोवर से बाहर निकलवाया। घटना के बाद क्षेत्र में सनसनी फैल गई और बड़ी संख्या में लोग मौके पर एकत्र हो गए।

जानकारी के अनुसार सुबह घाट पर मौजूद तीर्थ पुरोहितों और श्रद्धालुओं ने सरोवर में दो शव तैरते हुए देखे। यह दृश्य देखकर लोगों में अफरा-तफरी मच गई। तत्काल इसकी सूचना पुष्कर थाना पुलिस को दी गई। सूचना मिलते ही पुलिस टीम मौके पर पहुंची और राहत एवं बचाव कार्य शुरू किया। घटना के दौरान पुलिस मित्र टीम के सदस्य सांबरा शर्मा ने साहस का परिचय देते हुए स्वयं सरोवर में उतरकर दोनों शवों को बाहर निकालने में महत्वपूर्ण भूमिका निभाई। शवों को बाहर निकालने के बाद पुलिस ने उनकी पहचान के प्रयास शुरू किए।

पुलिस के अनुसार मृतका की पहचान मोनिका (26) पुत्री खेमचंद,

गुर्जर घाट पर तैरते मिले शव, पहचान होने के बाद पुलिस जांच में जुटी

निवासी पीर रोड, शीशाखान, अजमेर के रूप में हुई है। बताया जा रहा है कि मोनिका की गुमशुदगी की रिपोर्ट परिजनों द्वारा अजमेर के क्लॉक टावर थाने में दर्ज करवाई गई थी। वहीं मृत युवक की पहचान अजमेर के ट्राम्बे क्षेत्र निवासी राज के रूप में हुई है। पुलिस ने दोनों शवों को पोस्टमार्टम के लिए पुष्कर अस्पताल की मोर्चरी में रखवाया है तथा परिजनों को सूचना दे दी गई है।

पुष्कर थाना प्रभारी विक्रम सिंह राठौड़ ने बताया कि पुलिस कंट्रोल रूम से सूचना मिलने के बाद टीम तत्काल मौके पर पहुंची थी। प्रारंभिक जांच में दोनों शव दो से तीन दिन पुराने प्रतीत हो रहे हैं। हालांकि मौत के कारणों का स्पष्ट खुलासा पोस्टमार्टम रिपोर्ट और विस्तृत जांच के बाद ही हो सकेगा। उन्होंने बताया कि पुलिस सभी पहलुओं को ध्यान में रखते हुए मामले की जांच कर रही है और आवश्यक साक्ष्य जुटाए जा रहे हैं।

इनामी बदमाश गिरफ्तार

भीलवाड़ा, (निसं)। सुभाषनगर थाना पुलिस ने 15 हजार रूपए के इनामी अभियुक्त सतुलाल माली को गिरफ्तार कर लिया है। आरोपी पर शिवम हॉस्पिटल के प्रार्थी डॉक्टर से 90 लाख रूपए की फिरोती और रंगदारी मांगने के मुख्य आरोपी को अपने यहां शरण देने और उसे पुलिस से छुपाने का गंभीर आरोप है। इस मामले में पुलिस अब तक कुल सात आरोपियों को सलाखों के पीछे चुक चुकी है।

जानकारी के अनुसार 17 फरवरी को आरसी व्यास कॉलोनी निवासी प्रार्थी अभिषेक पंवार ने सुभाषनगर थाने में एक लिखित रिपोर्ट दर्ज कराई थी। रिपोर्ट में बताया गया कि उनके मोबाइल पर अलग-अलग नंबरों से च्हाट्सपप संदेश और ऑडियो कॉल प्राप्त हुए। कॉलस के माध्यम से बदमाशों ने प्रार्थी को बदनाम करने, समाज में प्रतिष्ठा खराब करने और जान से मारने की धमकी देते हुए 90 लाख रूपए की फिरोती मांगी।

ऑस्ट्रेलिया भेजने का झांसा देकर श्रीगंगानगर के युवकों से ठगी

श्रीगंगानगर, (निसं)। यहां वर्क बीजा के जरिए ऑस्ट्रेलिया भेजने का झांसा देकर युवकों से 12 लाख रूपए की ठगी का मामला सामने आया है। कोतवाली थाना क्षेत्र में दर्ज रिपोर्ट के अनुसार चंडीगढ़ की एक बीजा कंसल्टेंसी से जुड़े व्यक्ति ने जनवरी 2025 में कोचिंग सेंटर पहुंचकर युवकों को विदेश भेजने का भरोसा दिलाया और अलग-अलग समय पर लाखों रूपए ले लिए। बाद में भेजे गए सबमिशन लेटर फर्जी निकले और पैसे वापस मांगने पर आरोपी ने संपर्क तोड़ लिया। पुलिस ने मामला दर्ज कर जांच शुरू कर दी है।

बस अड्डे के पीछे एएनएन इंटरनेशनल कोचिंग सेंटर संचालक नीतिश चलाणा पुत्र रमेश चंद्र ने पुलिस को दी रिपोर्ट में बताया कि जनवरी 2025 में चंडीगढ़ से सुमित नाम का व्यक्ति उनके पास आया था। उसने खुद को सेक्टर-17 स्थित ईवी बीजा

भेजे गए सबमिशन लेटर फर्जी निकले और पैसे मांगने पर आरोपी ने मोबाइल बंद किया

चंडीगढ़ कंपनी का मैनेजर बताया सुमित ने दावा किया कि उसकी कंपनी वर्क बीजा के आधार पर युवाओं को ऑस्ट्रेलिया भेजती है। सुमित के संपर्क में आने के बाद मोरजेडखारी निवासी विक्रमसिंह, रायसिंहनगर निवासी सतवीरसिंह, प्रिंस ज्योणी और विपुल पारीक ने ऑस्ट्रेलिया जाने की इच्छा जताई। आरोप है कि सुमित ने चारों को विदेश भेजने का भरोसा दिया और अलग-अलग समय पर उनसे कुल 12 लाख रूपए वसूल लिए। रिपोर्ट के अनुसार सुमित ने सतवीर सिंह और विक्रम सिंह को सबमिशन लेटर भेजे थे।

बाद में जांच में ये दस्तावेज फर्जी निकले। जब युवकों को घोखाघड़ी का पता चला तो उन्होंने अपने पैसे वापस मांगने शुरू किए। आरोप है कि रकम लौटाने की मांग के बाद सुमित ने अपना मोबाइल रिवच ऑफ कर लिया और संपर्क करना बंद कर दिया। इसके बाद पीड़ित पक्ष ने उससे संपर्क करने के कई प्रयास किए, लेकिन कोई जवाब नहीं मिला। अक्टूबर 2025 में नीतिश चलाणा और महकमदीप सिंह चंडीगढ़ स्थित कंपनी के ऑफिस पहुंचे। वहां सुमित मौजूद नहीं मिला। शिकायतकर्ताओं का आरोप है कि ऑफिस में मौजूद कर्मचारियों ने भी पैसे लौटाने की मांग पर अभद्र व्यवहार किया।

कोतवाली पुलिस ने नीतिश चलाणा की रिपोर्ट पर चंडीगढ़ निवासी सुमित के खिलाफ मामला दर्ज कर लिया है। मामले की जांच एएसआई बेअनत सिंह कर रहे हैं। पुलिस आरोपों की जांच कर आगे की कार्रवाई में जुटी हुई है।

शक के चलते पति ने पत्नी की हत्या की थी

पुलिस ने आरोपी को गिरफ्तार किया

सुल्तानपुर थानाधिकारी दौलत साहू के नेतृत्व में टीम का गठन किया गया। ग्रामीण एसपी ने बताया कि गठित टीम ने मामले में तकनीकी सहायता व पूछताछ के आधार पर महिला की हत्या के आरोपी कुशयारा निवासी रामभरोस (47) को ग्राम सारोला माईनर से गिरफ्तार किया। ग्रामीण एसपी ने बताया कि पकड़े गये आरोपी ने पूछताछ में बताया कि शराब पीने का आदी है और पत्नी मना करती थी, उसको पत्नी के चरित्र पर शक था, जिसके चलते उसने हत्या को अंजाम दिया है। ग्रामीण एसपी ने बताया कि मामले में पकड़े गये आरोपी से अनुसंधान जारी है।

नोखा में जमीन विवाद में युवक पर हमला

नोखा, (निसं)। रोड़ा गांव में जमीन विवाद को लेकर मारपीट और जानलेवा हमले का मामला दर्ज हुआ है। यह घटना शुक्रवार को नोखा थाने में लखोटिया बास निवासी महावीर मुंदड़ा की रिपोर्ट पर दर्ज की गई। महावीर मुंदड़ा ने अपनी रिपोर्ट में बताया कि 11 जून की दोपहर को उनका भाई ओमप्रकाश कृष्णा रेजिडेंसी नामक कॉलोनी में गया था। ओमप्रकाश ने महावीर को फोन कर बताया कि अमरचंद मनिहार, रामअवतार मनिहार, संजय भट्ट, सत्यनारायण भट्ट और दो-तीन अन्य लोग वहां आए हुए हैं और उन्हें बुला रहे हैं।

परिवादी महावीर मुंदड़ा दोपहर लगभग तीन बजे कॉलोनी पहुंचे, जहां मांगीलाल बिशोई निवासी कदूस भी मौजूद थे। महावीर के पहुंचते ही उनके भाई ओमप्रकाश ने बताया कि उपरोक्त लोग धमकी देकर गए हैं कि वे आधे घंटे बाद वापस आएंगे और उन्हें कॉलोनी में रहने से मना किया है। इसके कुछ देर बाद एक फॉर्च्यूनर गाड़ी से अमरचंद, रामअवतार, संजय, सत्यनारायण और दो-तीन अन्य लोग नीचे उतरे। उतरते ही उन्होंने महावीर मुंदड़ा के साथ मारपीट शुरू कर दी और कहा कि वे उनकी कॉलोनी का सीमा ज्ञान करवाएंगे।

बीज घोटाले के छह आरोपियों की रिमांड अवधि बढ़ाई

बीकानेर, (निसं)। राजस्थान बीज निगम से जुड़े करीब ढाई करोड़ रूपए की घूसखोरी के मामले में भ्रष्टाचार निरोधक ब्यूरो (एसीबी) ने शुक्रवार को छह आरोपियों को एक बार फिर कोर्ट में पेश किया। पांच दिन की पुलिस कस्टडी रिमांड पूरी होने के बाद एसीबी ने आगे पूछताछ के लिए दो दिन की अतिरिक्त रिमांड की मांग की, जिसे कोर्ट ने स्वीकार कर लिया। अब सभी आरोपियों को दो दिन की पुलिस कस्टडी में एसीबी के हवाले किया गया है।

सूत्रों के अनुसार एसीबी अब इस पूरे मामले में रिश्तत के नेटवर्क, नकली बीज कारोबार और उससे जुड़े आर्थिक लेनदेन की कड़ियों को खंगालने में जुटी है। एसीबी की जांच में अब तक करीब 2.45 करोड़ रूपए नकद बरामद किए जा चुके हैं। इसके अलावा कई महत्वपूर्ण दस्तावेज, वित्तीय रिकॉर्ड और लेनदेन से जुड़े कागजात भी जांच एजेंसी के

हाथ लगे हैं, जिनकी गहन जांच की जा रही है। मामले में राजस्थान बीज निगम के नामित निदेशक जुगल किशोर बिशोई सहित कुल छह आरोपियों को गिरफ्तार किया गया था। इनमें स्वतंत्र ज्योणी, किरण भाई कपाडिया, गणपत, सतपाल सिंह जाज और सुनील कुमार सेलिया भी शामिल हैं। सभी को कोर्ट में पेश कर पहले पांच दिन की पुलिस रिमांड ली गई थी, जो अब समाप्त हो चुकी थी, जिसके बाद कोर्ट ने दो दिन की और रिमांड मंजूर कर दी है।

एसीबी अधिकारियों का कहना है कि अतिरिक्त रिमांड के दौरान पूछताछ में कई अहम खुलासे होने की संभावना है। एजेंसी जब दस्तावेजों और आरोपियों के बयानों का मिलान कर रही है। मामले में आने वाले दिनों में नए नाम सामने आने या और गिरफ्तारियों की संभावना से भी इनकार नहीं किया जा रहा है।

कृषि विभाग ने छापेमारी के 14 दिन बाद जोधपुर में मामला दर्ज करवाया

जोधपुर, (कासं)। बीकानेर में 15 करोड़ रूपए के सीज मूंगफली के नकली बीज छुड़ाने की एवज में ढाई करोड़ की रिश्तत के मामले में गिरफ्तार गुजरत के जूनागढ़ निवासी किरण कुमार कपाडिया ने ही जोधपुर में पांच लाख किलो से अधिक मूंगफली का स्टोरेज कर रखा था। इसका खुलासा जोधपुर कृषि विभाग द्वारा मंडोर थाने में दर्ज

करवाई गई रिपोर्ट में हुआ है। विभाग के निरीक्षक राजेंद्र गढ़वाल की ओर से मंडोर थाने में दी गई रिपोर्ट में बताया गया है कि गत 27 मई को जोधपुर के मंडोर क्षेत्र में 9 मील स्थित विनायक कोल्ड स्टोरेज पर की गई छापेमारी में जो मूंगफली बरामद हुई, वह गुजरत की दो फर्म की थी। जिसका मालिक किरण कुमार

कपाडिया था। हालांकि, विभाग ने अवैध भंडारण के लिए कोल्डस्टोरेज की मालिक शीखा भूतड़ा व अन्य के खिलाफ मामला दर्ज करवाया है। मंडोर थानाधिकारी शेषकणन ने बताया कि विभाग की रिपोर्ट पर आवश्यक वस्तु अधिनियम के तहत मामला दर्ज किया गया है, जिसकी जांच सब इंस्पेक्टर अरुणा कुमारी को दी गई है।

चाकूबाजी में युवक घायल

बीकानेर, (निसं)। शहर में एक बार फिर चाकूबाजी की वारदात सामने आई है। ताजा घटना में एक युवक पर धारदार हथियार से हमला कर उसे गंभीर रूप से घायल कर दिया गया। घटना के बाद इलाके में दहशत का माहौल बन गया। जानकारी के अनुसार सुभाषपुरा निवासी आदिल पुत्र रजाक पर देर रात अज्ञात लोगों ने हमला कर दिया। हमले में आदिल के शरीर पर कई जगह चाकू के घाव आए हैं।

फाइनेंस कंपनी का रिकवरी एजेंट निकला वाहन चोर, 13 गाड़ियां बरामद

अलवर, (निसं)। अलवर पुलिस ने वाहन चोरी के एक शांति गिरोह का पर्दाफाश करते हुए फाइनेंस कंपनी के रिकवरी एजेंट समेत दो आरोपियों को गिरफ्तार किया है। वैशाली नगर थाना और डीएसटी की संयुक्त कार्रवाई में पकड़े गए आरोपियों के कब्जे से 10 बाइक, एक बोलरो, एक टैपो और एक मारुति ईंको कार सहित 13 वाहन बरामद किए गए हैं। मास्टर चाबी, इंजन-चेसिस नंबर बदलने की डाई सेट, फर्जी नंबर प्लेट, ग्राइंडर, हथौड़ी और एक लैपटॉप भी जब्त किया गया है।

एसपी सुधीर चौधरी ने बताया कि गिरफ्तार आरोपियों में राजेश पुत्र जय सिंह बैरवा निवासी ओडपुर, हाल निवासी ढाडोली और मनीष कुमार पुत्र नरसीराम जाटव निवासी बेलाका के रूप में हुई हैं। इनमें से राजेश बैरवा फाइनेंस कंपनी में रिकवरी एजेंट का काम करता था। इसी वजह से उसे ऐसे वाहनों की पूरी जानकारी थी, जिनकी किशत बकाया थी या जिनकी तलाश की



आरोपियों के कब्जे से 10 बाइक सहित 13 वाहन बरामद किए

जा रही थी। पुलिस दोनों से चोरी के वाहनों की खरीद-फरोख्त के नेटवर्क की भी जांच कर रही है। जनात कॉलोनी स्थित मिशन स्कूल के पास से चोरी हुई

मासिट ईंको कार की तलाश के दौरान मामले का खुलासा हुआ था। पुलिस ने तकनीकी साक्ष्यों और मुखबार की सूचना के आधार पर दोनों आरोपियों को दबोच

वैशाली नगर थाना और डीएसटी ने गिरफ्तार दो आरोपियों से मास्टर चाबी, इंजन-चेसिस नंबर बदलने की डाई सेट, फर्जी नंबर प्लेट आदि जब्त किये

लिया। जांच में सामने आया है कि फाइनेंस कंपनी में रिकवरी एजेंट राजेश बैरवा चोरी की बाइकों और अन्य वाहन मालिकों को झंसे में लेकर ठगी करता था। चोरी के वाहनों के इंजन और चेसिस नंबर बदलकर फर्जी दस्तावेज तैयार करता था, जिससे वाहनों की पहचान करना मुश्किल हो जाता था। पूछताछ में कई वाहन चोरी की वारदातों का खुलासा हुआ और अलग-अलग स्थानों से चोरी के वाहन बरामद किए गए।

शव के कई हिस्से कुत्ते नौचकर खा गए थे, बदबू आने पर खुलासा हुआ

टोंक, (निसं)। मेहन्दास थाना क्षेत्र के लवादा गांव में बुजुर्ग महिला का आधा कटा शव चार कट्टों में मिला, शव कई हिस्सों में कटा हुआ था। शव के कई हिस्से कुत्ते नौचकर खा गए थे। गुरुवार रात्रि को ग्रामीणों को बदबू आने पर मामले का खुलासा हुआ। जिसके बाद ग्रामीणों ने मेहन्दास थाना पुलिस को

महिला हरबाई मूल रूप से यूपी के आगरा की रहने वाली थी, पिछले करीब 20 सालों से अपने भाई उदालाल गुर्जर के पास लवादा गांव में रह रही थी

महिला तीन-चार दिन से लापता थी, लेकिन किसी ने रिपोर्ट दर्ज नहीं कराई थी, घटना के बाद से भाई घर पर नहीं है

जानकारी दी, जहां पुलिस टीम ने पहुंचकर शव को इकट्ठा किया तथा साक्ष्य जुटाये।

पुलिस की जानकारी के अनुसार वन क्षेत्र में चार कट्टों में लवादा गांव निवासी हरबाई (70) पत्नी केसरा गुर्जर का शव मिला, जिसकी सूचना के बाद 3 थानों की पुलिस मौके पर पहुंची और घटनास्थल का निरीक्षण किया। इस मौके पर एफएसएल व एमओयू टीम को मौके पर बुलाकर सबूत जुटाए।

टोंक वृताधिकारी मृत्युंजय मिश्रा ने बताया कि पुलिस ने जब कट्टों को खोला तो महिला के शव के टुकड़े मिले। शव की स्थिति बेहद भयावह थी, हत्या के बाद पहचान छुपाने के लिए शव के टुकड़े कर



तीन थानों की पुलिस, एफएसएल व एमओयू टीम ने मौके से सबूत जुटाए।

अलग-अलग कट्टों में भरे गए थे, मौके से कुछ ज्वैलरी भी मिली है। प्रारंभिक जांच में यह मामला हत्या का लग रहा है, पुलिस सभी पहलुओं से जांच कर रही है।

मेहनदास थानाधिकारी रामनिवास यादव ने बताया कि हरबाई मूल रूप से यूपी के आगरा की रहने वाली थी, हरबाई पिछले करीब 20 सालों से

अपने भाई उदालाल गुर्जर के पास लवादा गांव में रह रही थी। भाई की पत्नी नहीं है, इसलिए दोनों भाई-बहन साथ रहते थे। महिला तीन-चार दिन से लापता थी, लेकिन किसी ने रिपोर्ट दर्ज नहीं कराई थी। घटना के बाद से उसका भाई घर पर नहीं है। पुलिस उसके बारे में जानकारी जुटा रही है, महिला की बेटी को बुलाया गया है।